

DIBANDU

Nsambi amasunda julu na tsi na biotsu abivu muna

1 ¹ Ava Nsambi amasundila julu na tsi, ² tsi jimaba tindi vumbila; pisama jimagumba mubu agumabanganga yiari na yiari tumba Yinyunyi ayiruyili ombu Nsambi amafundulanga mamba. ³ Nsambi amavosa rie: Yijalala yibi! Na yijalala yimaba. ⁴ Nsambi amalaba yiri yijalala yivu yiboti na amakakasana yijalala na pisama. ⁵ Nsambi amaluga yijalala nyangu na amaluga pisama mukolu. Vamaba tsisiga mbana vamaba kedi: la yilumbu yitega.

⁶ Nsambi amavosa rie: Vabi yima yigala ayiugaga mamba, ayiukakasana mamba na mamba. ⁷ Nsambi amayivaga ukakasana mamba amavu o tsi yionyi na mamba amavu o julu yionyi. Anana dionyi dimabila. ⁸ Nsambi amayiluga julu. Vamaba tsisiga mbana vamaba kedi: la yilumbu yimubeji. ⁹ Nsambi amavosa rie: Mamba amavu o tsi julu magukimi va mosi na ukamuga ulabini. Anana dionyi dimabila. ¹⁰ Nsambi amaluga ukamuga ueni butamba, amaluga diguki die-ni dimamba mubu. Nsambi amalaba yiri adina dimaba diboti. ¹¹ Mbana Nsambi amavosa rie: Butamba bubendisi bivaru abiburi biguji biminongu na minongu na miri amiburi milunda miminongu na minongu. Anana dionyi dimabila. ¹² Butamba bumabendis bivaru abimabura biguji biminongu na minongu na miri amimabura milunda miminongu na minongu. Nsambi amalaba dionyi dimaba diboti. ¹³ Vamaba tsisiga mbana vamaba kedi: la yilumbu yimurieru. ¹⁴ Nsambi amavosa rie: Bijalala bibangini o julu ukakasana nyangu na mukolu, dionyi diuba bilimba abiutabula temu tsibafeta nesi bilumbu nesi bilima; ¹⁵ na bionyi biuba bijalala bijulu abiumonitsa tsi. Anana dionyi dimabila. ¹⁶ Nsambi amavaga bijalala bibeji bineni: yijalala ayiviolila uroga la wisi uruma nyangu na yijalala ayige-yi la tsungi uruma mukolu na amavaga bambuelili wandi. ¹⁷ Nsambi amabinamiga o julu umonitsa tsi, ¹⁸ uruma nyangu na mukolu, na ukakasana yijalala na pisama. Amalaba dionyi dimaba diboti. ¹⁹ Vamaba tsisiga mbana vamaba kedi: la yilumbu yimuina.

²⁰ Nsambi amavosa rie: Mamba mafunisingi nyama tsimamba tsiminongu na minongu na batsoli babasi julu jiotsu. ²¹ Nsambi amasunda tindi mikuiubi mimubu, na nyama tsimamba tsiminongu na

minongu Amalaba dionyi dimaba diboti. ²² Nsambi amagabila nyama tsimamba na batsoli miula novosa rie: Biotsu abivu mu mamba bifuni ne te na miubu miubasa; na batsoli bafuni vava tsi. ²³ Vamaba tsisiga mbana vamaba kedi: la yilumbu yimuranu.

²⁴ Nsambi amavosa rie: Bibulu biminongu na minongu biburisini vana tsi: nesi biruitsi nesi bilandila nesi bibulu bimusiru biminongu na minongu. Anana dionyi dimabila. ²⁵ Nsambi amavaga bibulu biminongu na minongu: nesi biruitsi nesi bibulu bimusiru nesi bilandila biminongu na minongu. Amalaba dionyi dimaba diboti. ²⁶ Mbana Nsambi amavosa rie: Tuvayianu dibaala mu yikebutsu yietu nesi yibagunu yietu na ake-lisingi nyama tsimamba, nesi batsoli nesi bibulu nesi bilandila bitsi jiotsu.

²⁷ Nsambi amasunda mutu mu yikebutsu yiandi,

amamusunda mu yikebutsu yiNsambi, amasunda dibaala na mugetu.

²⁸ Nsambi amabagabila miula na amabatsingula rie: Funanu na burasananu, basanu butamba de na barumianu, banu bafumu banyama tsimamba nesi batsoli nesi bibulu biminongu na minongu. ²⁹ Nsambi amamuevosa rie: Nyiduveyi bivaru biotsu abiburi biguji biminongu na minongu; abina biuba biguji bienu. ³⁰ Ombu bibulu biotsu bimusiru na batsoli biotsu na biotsu abilingi va butamba, diwendi rie: biotsu abivu monyu nyubivega biriri abiuba biguji biogu. Adina amavaga. ³¹ Nsambi amagengila motsu ama amavaga. Amalaba mamaba tindi maboti. Vamaba tsisiga mbana vamaba kedi: la yilumbu yimusiamunu.

2 ¹ Anana julu na butamba na biotsu abivu muna bimasundulu. ² Yiotsu yiyilumbu yimusambuali Nsambi amamana bisalu biandi biotsu; mu yilumbu yimusambuali amavuma, amamana bisalu biandi biotsu. ³ Kabogu Nsambi amagusula yilumbu yimusambuali na amayivaga yilumbu yivuvuma diwendi rie: yilumbu yiandi mu mbari muna yilumbu yieni bisalu biandi biotsu bimusun-ditsi bimasuka. ⁴ Anana julu na butamba bimasundulu.

Nungi Eden

Ava Fumu Nsambi amavayila tsi na julu ⁵ vasamaleba ne muiri umosi va tsi na vasamaleba ne yivaru yimosi. Fumu Nsambi mbe

asakanoyisa mfula na mbe asakasunda mutu usalanga butamba. ⁶ Vamaba dimungi adimamatanga uyenatsatsanga butamba buotsu.

⁷ Fumu Nsambi amabonga butamba na amabumba mutu, amavotsa punga jimonyu mu miunu mimbasa andi na monyu umakota mutu. ⁸ Mbana Fumu Nsambi amavara nungi o musiru uEden o yiari ayi wisi epalili na amasunsa mutu agu amasunda guna. ⁹ Fumu Nsambi amabendisa miri miminongu na minongu: amiboti ugengila na amiburi milunda miboti uji, no gari nungi umaba mui aguiburi milunda amiveyi monyu, na mui aguiburi milunda amijabisi motsu.

¹⁰ Mujamba umapalila o Eden utsatsila nungi, avana umakegabila mijamba mina. ¹¹ Diina dimujamba utega divu Pischon; aguna aguitsengili bulongu buHavila, o yiari yieni bedilili lora. ¹² Lora jiyiari yieni jivu tindi lora. Aguna bedilili maka amavu na mbunga jiboti amenengulungu bdelium na dimanyi adivu na dufunu duneni adinengulungu onikisa. ¹³ Diina dimujamba agumubeji Guihon; aguna aguitsengili bulongu buotsu buCusch. ¹⁴ Diina dimujamba agumuriu divu Tigre; aguna aguvindimi o yiari ayi wisi epalili yimusiengi uAssour. Diina dimujamba agumuina divu Euphrate.

¹⁵ Fumu Nsambi amabonga mutu na amamusunsa o nungi Eden ujisalanga nojikipanga. ¹⁶ Fumu Nsambi amamuruma rie: Janganga milunda mimiri miotsu minungi; ¹⁷ tumba guyaji milunda mimiri aguijabisi motsu mu mbari yilumbu ayi gumiji gufu.

¹⁸ Fumu Nsambi amatasa rie: Disawelmina yiri mutu abi pinsa; nyumuvayila muwamusi agubagunu nandi. ¹⁹ Fumu Nsambi amabonga butamba na amabumba bibulu biotsu na batsoli botsu na amabiwendisa ombu mutu ubiluga miina, diina yika la diina adi mutu amabiluga adina binengulungu. ²⁰ Mutu amaluga biruitsi biotsu miina na batsoli na bibulu biotsu bimusiru; tumba asamaba na muwamusi agumabagunu nandi. ²¹ Mbana Fumu Nsambi amamuwendisa yilu yinini na amabonga dubansi duandi dumosi na amagulasana mbura aji amadubongila. ²² Fumu Nsambi amakalusa dubansi adu amabongila mu dunyuru dumutu mugetu na amamuwendisa ombu gandi. ²³ Mbana mutu amavosa rie:

Agugu ebagunu nami
avu yivisi yiami na musonyi ami!
Onengulungu mugetu,
mu mbari amabongulu mu dunyuru
dudibaala.

²⁴ La dibandu dibaala osilila taji andi na nguji andi nofubana na mugatsi andi, jogu babeji boba umosi.

²⁵ Dibaala na mugatsi andi botsu babeji bamaba penyi tumba basamalabanga yisonyi.

Dibaala na mugetu bamabingu o nungi Eden

3 ¹ Nyoga amajaba usoga diela ne uviolila bibulu biotsu bimusiru abi Fumu Nsambi amavaga. Amawivula mugetu rie: Dingensa Nsambi amavosa rie: Duyaji milunda mimiri miotsu minungi.

² Mugetu amawagulu nyoga rie: Tuna musuga uji milunda mimiri minungi. ³ Tumba milunda mimiri aguvu o gari nungi, Nsambi amagandisa rie: Duyamiji na duyamibemba mu mbari dukefu.

⁴ Mbana nyoga amatsingula mugetu rie: Ufura efuri dugofu. ⁵ Tumba Nsambi ejabi: Yika duimiji dujaba mambu nana mavu, duba nderi nsambi oyijabi maboti na mabi.

⁶ Mugetu amalaba yiri milunda mimiri mimaba miboti ugengila noji na amagulu nsala umidokula nodila dujabu kabogu amabonga mulunda muviri eni na amaji na amagugega ombu mulumi andi wandi, na jandi amaji. ⁷ Yiotsu yina botsu babeji bamajaba yiri bavu penyi na bamaneka magaji maneni uvaga misobi.

⁸ Dibaala na mugetu banogulu mikindi miFumu Nsambi ava amalingila o nungi tsisiga, bamasuema Fumu Nsambi va gari miri minungi. ⁹ Tumba Fumu Nsambi amangila dibaala na amamuwivula rie: Agu' guvu?

¹⁰ Amawagula rie: Nyimagugulu o nungi. Nyimalaba goma mu mbari nyivu penyi kabogu nyimasuema. ¹¹ Fumu Nsambi amawivula rie: Anyi amagulonsa yiri guvu penyi? Je gumaji mulunda agu nyimagugandisa?

¹² Dibaala amawagula rie: Mugetu agu nde' gumapega uba muwamusi ami amakwakisa mulunda umui eni na nyimaguji.

¹³ Fumu Nsambi amawivula mugetu rie: Dibandu yi gumavayila nana? Mugetu amawagula rie: Nyoga amansoga diela na nyimaguji.

¹⁴ Mbana Fumu Nsambi amatsingula nyoga rie: Gunovaga nana kabogu nyuguloga; yika nde' va gari biruitsi biotsu na bibulu biotsu bimusiru guwendanga na tulu agu na yika nde' gujanganga difufundu te na yitsingu yiagu yiotsu. ¹⁵ Nyuvaga yikenganyi

va gari jenu na mugetu na va gari bategula
bagu na bategula bandi: jogu bodudimbanga
va miuru na jenu dubagakanga va bisonginyi.

16 Amatsingula mugetu rie: Nyufunisa
misongu ava guburilanga. Diuleba gubura-
nga na maguga ne nana guba na nsala mulu-
mi agu na gurumungu nandi.

17 Amatsingula Adam rie: Gunogululu
diufi dimugatsi agu noji mulunda umui ri agu
nyimagugandisa na diruma diedidi rie:
guyaguji!

Kabogu mu diambu diagu
Nyuloga butamba
Gutsoganga udila biguji biagu
te na mutubu.

18 Butamba bugubendisila
matsiendi na kengitsi.
Gujanganga abi gumavara.

19 Gusala tindi usalanga
udila biguji biagu
te na vana gugabuga
o butamba abu gumabongulu
mu mbari gumaruyila mu butamba
gumuegabuga muna butamba.

20 Adam amaluga mugatsi andi Eve: mu
mbari amaba nguji jibatu botsu. 21 Fumu
Nsambi amavayila Adam na mugatsi andi
biduaru bimikata na amabaduisa bionyi.
22 Fumu Nsambi amavosa rie: Laba mutu
amakaluga nderi nsambi ujabanga motsu.
Tsie tumugubitsianu yiri agodokula milunda
mimui ri umonyu nomiji nobanganga monyu
umutubu. 23 La dibandu amamubingila o nu-
ngi Eden uyesala butamba abu amabongulu.
24 Anana amabingila Adam; amasunsa bia-
nsa bimangolu o yiari ayi wisi epalili yinungi
Eden na dijenga dimuji ukelisa nsila jimui ri
umonyu.

ISBN 9966 40 305 1

YIPUNU BIBLE CL062P UBS-EPF 4M 1994

Gabon
yiPunu
Bible
1994
Moukagny/Nelson
BSCAM
Yaounde
Cameroon
B209167